

మాకీ భర్త వద్దు

చుక్కలు వెన్నెల మడుగులో తమ నీడను చూసుకుంటున్నాయి. సుధాంశుని కిరణాల జల్లులో తడుస్తూ ప్రకృతి పగలబడి నవ్వుతూంది. గాలి పిల్లలు ప్రకృతి చెక్కిలి మీటి పారిపోతున్నారు. కొండల్ని, లోయల్ని, టనెల్స్ని దాటుకుంటూ విసుగులేకుండా పరుగెత్తుతూంది దక్షిణ ఎక్స్ప్రెస్. లయగా ఊగుతున్న రైలు కదలికల్లో జోగుతూ మైమరిచి నిద్ర పోతున్నారు టు టైర్ కంపార్ట్మెంట్లో వాళ్లు. గతం తాలూకు జ్ఞాపకాల ఊయలలో ఊగుతూ మెలకువగా ఉండి మధ్యమధ్యలో క్షణానికో రీతిగా రూపు దిద్దుకుంటున్న ప్రకృతి కన్య అందాల్ని తిలకిస్తూంది సౌజన్య.

“ఎక్కడికి వెళుతున్నారు. దీదీ?” ముందు స్టేషన్లో ఎక్కినామె హిందీలో పలకరించింది సౌజన్యని.

“ఢిల్లీ”

“బంధువులున్నారా అక్కడ?”

చాలా కాలం నుండి హైదరాబాదులో ఉండడం వల్ల సౌజన్య ఆవిడతో బాగానే మాట్లాడగలుగుతూంది. కాని, ఆవిడతో సంభాషణ వల్ల తన కలలకు అంతరాయం కలగడం ఇష్టంలేదు. అందుకే గంభీరంగా, ముక్తసరిగా జవాబిచ్చింది.

“మావారున్నారు.”

“ఎం పని చేస్తున్నారు?” సౌజన్య అయిష్టాన్ని గమనించలేదామె.

“డాక్టరు.”

“మేము చాల కాలంగా ఢిల్లీలోనే ఉంటున్నాము. మీరే ఏరియాలో ఉంటున్నారు? మీవారే హాస్పిటల్లో పని చేస్తున్నారు?” ఉత్సాహంగా అడిగిందామె.

“నేను ఢిల్లీకి రావడం ఇదే మొదటిసారి, మావారు కరోల్ బాగ్ ఏరియాలో ఉంటున్నారు. ఆయన ఆల్ ఇండియా ఇన్ స్టిట్యూట్ ఆఫ్ మెడికల్ సైన్సెస్ లో పై చదువుకు వచ్చారు. నేను పిల్లల చదువులు పాడయి పోతాయని హైదరాబాద్ లోనే పిల్లల్ని పెట్టుకుని ఉండిపోయాను. ఇంకో ఆరు నెలల్లో మావారు హైదరాబాద్ వచ్చేస్తారు.” తన కలల్ని, అయిష్టాన్ని పక్కకు పెట్టి ఆమెతో సంకోచం లేకుండా మాట్లాడసాగింది సౌజన్య. ఆవిడ అంత ఆప్యాయంగా మాట్లాడుతూంటే తను ముభావంగా ఉండడం సభ్యత కాదనిపించింది.

“అయితే, బహుశా... మీ శ్రీవారి మీది బెంగతో ఆయన్ని చూడడానికి వస్తున్నారనుకుంటాను.” దాదాపు తన వయసే ఉన్న ఆమె అంత సన్నిహితంగా మాట్లాడుతూ హాస్యం చేస్తూంటే అందంగా సిగ్గుపడింది సౌజన్య. ఎర్రబడిన చెక్కిళ్లు నీలి కాంతిలో వింతగా మెరిశాయి. జడ ముందుకు వేసుకుని, పయట చెంగు భుజాల చుట్టూ కప్పుకుని సీటు కానుకుంది. అరమోడ్డు కన్నులతో ఊహల ప్రవాహంలోకి జారుతూ మలిచిన శిల్పంలా కూర్చున్న సౌజన్యను చూచి ‘ఎంత చక్కగా ఉందీ అమ్మాయి’? అనుకుందామె. మాట వరసకైనా తన గురించి అడగకుండా మందహాసాన్ని దాచుకోవడానికి వ్యర్థ ప్రయత్నంచేస్తూ, అధరాలపై చేతినాన్ని కలలుకంటున్న సౌజన్యను చూసి నవ్వుకుందామె.

అవును, శ్రీవారి మీద బెంగ పుట్టే కదా తను హఠాత్తుగా బయలుదేరింది? పిల్లల్ని స్నేహితురాలి కప్పగించి, ఆయన్ని సర్ ప్రైజ్ చేద్దామని వైర్ కూడా ఇవ్వకుండా, అప్పటి కప్పుడు విశ్వప్రయత్నం చేసి టూ టైర్ కంపార్ట్ మెంట్ లో బెర్త్ సంపాదించుకుని బయలుదేరింది. రేపు తనని చూడగానే ఆయన ముఖం చూసి తీరాలి, ఆశ్చర్యంతో, ఆనందంతో తనను రెండు చేతులతో చుట్టేస్తారు.

ఎప్పుడైనా అమ్మ వాళ్ళింటికి వెళితే తన వెనుకే పరుగెత్తుకు వచ్చేవారు. ఇన్నిన్ని రోజులు తనను చూడకుండా ఎలా ఉండగలుగుతున్నారో! చదువు మీద ఆసక్తి, తన ప్రొఫెషన్లో ఇంకా ఇంకా అనుభవం గడించాలనే తపన తన మీది ప్రేమను జయిస్తున్నాయా? తనను కోరి వివాహం చేసుకుని, దాంపత్య జీవితం గురించి తను కన్న రంగుల కలలన్నిటినీ నిజం చేసిన ఆయన్ని పొందిన

తనెంత అదృష్టవంతురాలు!

పదేళ్ళ క్రితం వివేకానంద హాల్లో జరిగిన బాపూ ఆర్ట్ ఎగ్జిబిషన్లో కలిసింది ఆయన్ని మొదటి సారి. యూనివర్సిటీలో స్పెషల్ బి.ఎస్.సి. చదువుతున్న తను ముళ్ళపూడి వెంకటరమణ రచనలన్నా, బాపూ బొమ్మలన్నా పడి చచ్చిపోయేది. అందుచేత సినిమాకని బయలుదేరిన స్నేహితురాళ్ళను తప్పించుకుని బాపూ బొమ్మలు చూడడానికి వివేకానంద హాల్లో ఆర్ట్ ఎగ్జిబిషన్కు వెళ్ళింది. ఒక్కొక్క బొమ్మ ముందు తీరికగా నిలబడి తన ఇష్టం వచ్చినంత సేపు చూస్తూ ఆనందిస్తూంది. “హాలో బామ్మగారూ!” ఉలిక్కిపడి వెనక్కి తిప్పింది తలను. అతని ఊపిరి తన చెంపకు తగిలేంత సన్నిహితంగా నిలబడి తన వంక చిలిపిగా చూస్తున్నాడతను. అతని ధైర్యానికి కోపం వచ్చి పెదాలు బిగించింది. అందమైన ఆడపిల్ల కనిపిస్తే ‘బాపూ బొమ్మ’ షార్ట్ కట్ ‘బామ్మ’ అని అందంగా ఏడిపించడం కాలేజి స్టూడెంట్స్కి హాబీగా ఉన్న రోజులవి. అందుచేత ఆ పిలుపులో దాగి ఉన్న తన అందాన్ని గురించిన ప్రశంస తనకు కొంచెం ఆనందాన్ని కూడా కలిగించింది.

“ఏమిటండీ, గోపాలంగారూ!” వెక్కిరింపుగా అడిగింది తను. చిత్రంగా కళ్ళార్పాడతను.

“సారీ! మీరు రాధగారా? బామ్మగారనుకున్నాను.” ముళ్ళపూడి ‘రాధా గోపాలం’ ప్రసక్తి తెచ్చేసరికి తను తన కోపాన్ని మరిచి పోయింది.

“మీకు ముళ్ళపూడి రచనలంటే ఇష్టమా?”

“బోల్డు ఇష్టం” కళ్ళ పెద్దవి చేసి అతను చెబుతున్న తీరు చూస్తే నవ్వాగింది కాదు. నవ్వుకుంటూ, వ్యాఖ్యానాలు చేసుకుంటూ మిగిలిన చిత్రాలు చూసి సెలవు తీసుకుని ఎవరి దారిన వాళ్ళు వెళ్ళిపోయారు. అతన్ని గురించే ఆలోచిస్తూ, అతని జోక్స్ గుర్తుకు తెచ్చుకుని నవ్వుకుంటూ హాస్టల్కి వెళ్ళాక కాని అతను తన గురించి, తను అతని గురించి ఏమీ తెలుసుకోలేదని గుర్తించలేదు తను. అతని గురించి అసలెందుకు తెలుసుకోవాలి? అని మొండిగా అతన్ని మనసులో నుండి తొలిగించడానికి ప్రయత్నించింది. కాని అదంత సులభంగా కనిపించలేదు.

పౌర్ణమి రోజున కెరటాల డోలికలో ఉగుతూ పైకి వచ్చే నిండు చంద్రుడి అందాల్ని ఒంటరిగా చూడడం అలవాటయింది వైజాగ్ వచ్చాక. తనెప్పుడూ కూర్చునే స్థలంలో కూర్చుని తన ముందు నురుగులతో మెరుగులనీనుతున్న అనంత జలరాశిని తన్మయంగా చూస్తూంది.

“హలో, రాధగారూ!” ఉలిక్కిపడి తన్మయావస్థ నుండి తేరుకుంది తను. అతను, బాపూ ఆర్ట్ ఎగ్జిబిషన్లో చూచినతను.

“ఓహో? గోపాలంగారా?” అంది తను వెంటనే. అతను చుట్టూ చూశాడు. అక్కడతను, తను తప్ప మరెవరూ లేరు.

“ఎవర్నండీ మీరు పిలుస్తూంట? గోపాలమనే ఫ్రెండ్ కోసం చూస్తున్నారా మీరు?” అమాయికంగా ముఖం పెట్టాడు తను.

“అవునండీ. ఒక వారం రోజుల క్రితమే పరిచయమవుత, కాని, మహా మొండివాడు లెండి. ఎంత నేను ‘ఔట్, గెటవుట్’ అని గొంతు చించుకున్నా, నా ఆలోచనల్లో నుంచి వెళ్ళిపోవడం లేదు.” పెంకెగా అతని వంక చూసింది తను.

“రియల్లీ! అయితే, మీరదృష్టవంతులే కొంతవరకు. కాని, నాకో గర్ల్ ఫ్రెండ్ ఉందిలెండి. ఆవిడ పేరు రాధ. ఆవిడను గురించిన ఆలోచనలు నేను నుంచున్నా, కూర్చున్నా, మెలకువలో ఉన్నా, నిద్రలో ఉన్నా నన్ను నిలవ నివ్వడంలేదు. నా మెదడులో, రక్తంలో, అణువణువులో నిండిపోయి నాకు స్థిమితం లేకుండా చేస్తూంది, ఆఫ్ కోర్స్ మీలా నేను ఔట్, గెటవుట్ అనడం లేదనుకోండి, ‘ఓ దేవీ! ఇలాగే కలకాలం నాలో నిలిచిపో’ అని వేడుకుంటున్నాననుకోండి.” ఫక్కున నవ్వింది తను, తన పక్కన వచ్చి కూర్చున్నాడతను.

“గోపాలంగారూ!” తెరలు తెరలుగా నవ్వుతూనే పిలిచింది తను.

“ఎమిటండీ? మీ ఆలోచనల్లో నిలిచిన మొండివాడు, రాదర్, అదృష్ట వంతుడు వీడే నేమిటండీ?” గుండెమీద చూపుడు వేలునాన్చుకుని తన వంక తమాషాగా చూస్తున్న పేరు తెలియని అందగాడి చేతుల్లో తేనెధార వంటి తన ప్రేమను ఒంచుతూందని అప్పుడు అనుకోలేదు తను.

తరువాత లెక్క తెలియని ఎన్నో అందమైన సాయంత్రాల్లో బీచ్లో, హాస్టల్ ముందున్న లాన్లో కూర్చుని గంటల తరబడి మాట్లాడుతూ ఒకరి మనస్తత్వాన్ని ఒకరు క్షుణ్ణంగా పరిశీలించారు. అతని ఆకర్షణలో తను పూర్తిగా కూరుకు పోకముందే, అతని ప్రేమ వెల్లువలో తను పూర్తిగా తడిసి పోకముందే అతన్ని గురించిన పూర్తి వివరాలు సేకరించింది తను. ప్రదీప్ డాక్టరని, కె.జి.హెచ్. లో హౌస్ సర్జన్సీ చేస్తున్నాడని వినగానే కొంత సేపు తటపటాయించింది తను. చదువులో, వృత్తిలో ఎంతో మంది ఆడవాళ్ళతో సన్నిహితంగా ఉండవలసిన వ్యక్తి

అతను. దాంపత్య జీవితం మీద, తన భర్త కావలసిన వ్యక్తిమీద కొన్ని స్థిరమైన అభిప్రాయాలున్నాయి తనకు. తన భర్త హృదయంలో, ఆలోచనల్లో, ఊపిరిలో తనే నిండిపోవాలి. కనీసం తన భర్త నీడమీద కూడా పరాయి ఆడదాని నీడ పడకూడదు. భర్త బయట ఎన్ని తిరుగుళ్ళు తిరిగినా అతని పాదాలు కడిగి సేవలు చేసే దౌర్భాగ్యపు బ్రతుకంటే అసహ్యం తనకు. పరువుప్రతిష్టల కోసం, పిల్లల కోసం చచ్చినట్టు మరో ఆడదానితో భర్తను పంచుకోవడమనే ఊహే తన హృదయాన్ని కాలేస్తుంది. తన చుట్టూ ఉన్న ప్రపంచాన్ని నిశితంగా పరిశీలించిన మీదట సెక్స్ విషయంలో, పరాయి ఆడదాని విషయంలో వయస్సుతో, చదువుతో, హోదాతో సంబంధం లేకుండా మగవాడు చూపే చాపల్యాన్ని గమనించిన మీదట తను కోరుకుంటున్న అపర ప్రవరాఖ్యుడు దొరకడం చాలా కష్టమనుకుంది తను.

కానీ, ప్రదీప్ గురించి అతని ముఖతా విన్న విషయాలు, తను రహస్యంగా సేకరించిన విషయాలు జోడించిన మీదట తను కలలుకంటున్న వ్యక్తి అతను కాగలడనిపించింది. అయినా, అతను పెళ్ళి ప్రస్తావన తెచ్చినప్పుడు తన ఆలోచనల్ని, అభిప్రాయాల్ని, కలల్ని అతని ముందు పెట్టింది. తను చెప్పింది విని తనను సంకుచితురాలుగా, స్వార్థపరురాలుగా, ప్రపంచంలో ఉన్న సమస్యలన్నిటిలోను ఇదే భయంకరమైన సమస్యగా ఊహించుకుంటున్న విలక్షణ వ్యక్తిగా అతనెక్కడ భావిస్తాడోనని భయపడింది తను. తను భయపడ్డట్టుగానే అతను మొదలు పెట్టాడు.

“మీ చదువుకున్న ఆడపిల్లలకు ఆలోచనలెక్కువయిపోయి ఒకలాంటి ‘ఎగో’ ఏర్పరచుకుంటున్నారు. ఏం? మీకేనా ‘ప్రేమ, పవిత్రత’ అనే పదార్థాల మీద అంతంత బ్రహ్మాండమైన అభిప్రాయాలుండేది? మగవాళ్ళంతా బలహీనులు, దుర్మార్గులు, సెంటిమెంట్స్ ఏమీ అంటని దున్నపోతులు, అందమైన ఆడది కంట పడగానే చొంగలు కార్చుకుంటూ దాని వెంటపడి స్వంత భార్యనీ, పిల్లల్ని మరిచిపోయే రాక్షసులు అని ఎందుకనుకుంటారో నా కర్ణంకాదు.” ఒక్క ఊపులో ఆవేశంగా అన్నాడతను.

“కాని, మగవాడిని నిందిస్తున్న మీ ఆడపిల్లలు ఒక విషయాన్నెందుకు మరిచి పోతున్నారు? మేము వెంటపడుతున్నది మరో ఆడదాని వెనకే గదా? మీ ఆడవాళ్లకి బుద్ధి, జ్ఞానం ఉంటే, పవిత్రత మీద అంతంత గొప్పగొప్ప అభిప్రాయాలుంటే, పరాయి మగవాడిని మీ వెంట ఎందుకు పడనిస్తున్నారు? ఒక్క పదిమంది ఆడవాళ్లు వెకిలి వేషాలు వేసే పదిమంది మగవాళ్ళను పిచ్చి కుక్కల్ని తరిమినట్టు

తరిమితే అది కనీసం కొన్ని వందల మంది మగవాళ్ళకు కనువిప్పు కలిగించదా? కాని మీరలా చెయ్యరు. మీ ఆడవాళ్ళంతా వట్టి స్వార్థపరులు. ఒక ఆడదాని యిల్లు తగలడిపోతే ఆ బూడిదలో మీ ఇల్లు లేపుకోగలరు. మీలో యీ బలహీనత లున్నంత కాలం మీ జీవితాలు బాగుపడవు. మగవాడు మీ జీవితాలతో ఆడుకోక మానడు. మీ రంగుల కలలు నీటి బుడగల్లా పగిలిపోక మానవు.” దిగ్భ్రమతో అతని వంకే చూస్తూంది తను. అతను తన ఆవేశాన్ని నిగ్రహించుకున్నాడు. తన వంక చూసి చిన్నగా నవ్వాడు.

“సారీ సౌజా! నీ మనసు విప్పి చెప్పినందుకు చాలా సంతోషంగా ఉంది. నీ హృదయాన్ని అర్థం చేసుకుంటున్నాను. అవసరం లేకపోయినా, నువ్వు నిశ్చితంగా ఉండడానికి చెబుతున్నాను. జీవితం మీద, ముఖ్యంగా దాంపత్య జీవితం మీద నాకూ కొన్ని స్థిరమైన అభిప్రాయాలున్నాయి. ఈ క్షణంలో నిన్ను నా జీవితంలోకి రమ్మని ఆహ్వానిస్తున్నాను. ఈ క్షణం నుండి నా ఊపిరి ఆగిపోయే వరకు నువ్వే నా జీవితంలో, హృదయంలో నిలిచే స్త్రీవి. నువ్వు కోరుకుంటున్నట్లుగా పరాయి ఆడదాని నీడ కూడా నా నీడ మీద పడదు.” మృదువుగా దృఢంగా మాట్లాడుతున్న అతని వంక ప్రేమగా చూసింది తను.

ఆనాటి నుంచీ ఈనాటి వరకూ ప్రదీప్ వంక ప్రేమగానే చూస్తూంది తప్పితే ఏహ్యంగా చూసే పరిస్థితి కల్పించలేదతను. తమ దాంపత్య జీవితం పండి ముగ్గురు పిల్లలు వికసించారు. అతని సాంగత్యంలో గడిచిన పదేళ్ళు పది క్షణాల్లా దొర్లిపోయాయి. ప్రతి చర్యని, ప్రతి సంఘటనని శల్య పరీక్ష చేసి, మంచి చెడూ రెండు వైపులా చూసి తర్కించే తను చాలా కాలం తరవాత కాని అతన్ని పూర్తిగా విశ్వసించలేదు. ఇప్పడింక ఆ దేవుడే దిగి వచ్చి ప్రదీప్ గురించి చెడుగా చెప్పినా నమ్మలేని స్థితిలో ఉంది.

ఇంకెంత! కొన్ని గంటల్లో ఆయన ముందుంటుంది. ఆయన అమృత హస్తాల్లో సేద దీర్చుకుంటుంది తను. ఆయన మాటల్లో మధుర సంగీతం వింటుంది తను. ఆయన స్పర్శలోని స్వర్గాన్ని అనుభవిస్తుంది తను.



అడ్రస్ ప్రకారం ఆ ప్లాట్ అవునో, కాదో చూసి కాలింగ్ బెల్ నొక్కిన సౌజన్య ఉద్విగ్నతతో కళ్లు విప్పారుకుని తలుపు వంక చూస్తూంది. ఒక నిమిషం తరువాత తలుపు తెరుచుకుంది. రెప్ప వెయ్యడం మరిచిపోయి ఆ స్త్రీ మూర్తి వంక చూసింది

సౌజన్య. ఎత్తుగా, ఆరోగ్యంగా, గులాబీరంగు ఒంటితో, తీర్చిదిద్దిన కనుముక్కు తీరుతో ఆడవాళ్ళని కూడా ఆకర్షించే అందంతో ఉందామె. ఒక క్షణం పోయాక తెప్పరిల్లిన సౌజన్య ప్రదీప్ ఇల్లు మారాడేమోననుకుంది.

“లోపలకు రండి.” వీణ మీటినట్లుగా ఉందామె స్వరం. స్వచ్ఛమైన హిందీ మాట్లాడుతూందామె. మంత్రముగ్ధలా లోపలికి నడిచింది సౌజన్య.

“మీరు...” సందిగ్ధంగా చూసిందామె.

“డాక్టర్ ప్రదీప్ గారుండేదిక్కడేనా?” ప్రదీప్ పేరు వినగానే ఆమె రోజూ రంగు చెక్కిళ్లు ఎరుపు రంగుకు తిరిగాయి. అవునన్నట్లుగా తల ఊపిందామె.

“కూర్చోండి.” సోఫా చూపించిందామె. ఇంటిమనిషిలా మర్యాదలు చెయ్యడం, ప్రదీప్ పేరు వినగానే ఆమెలో వచ్చిన మార్పుని సౌజన్య ఆశ్చర్యంగా గమనిస్తూంది.

“ఆయన ఇంట్లో లేరా?” ఆవేశం తెరలు తెరలుగా పొంగి వస్తూంది. తన ఇంట్లో తన భర్త కాకుండా మరో స్త్రీ దర్భనమివ్వడం! నిగ్రహించుకోడానికి ప్రయత్నిస్తూ గదిలో కలయ జూసింది సౌజన్య. టేబిల్ మీద మంచిగంధపు ఫోటో స్టాండులో ప్రదీప్ ఫోటో ఉంది. ప్రదీప్ ఫోటో చూడగానే అతను ఇల్లు మారలేదని ధ్రువపరుచుకుంది.

“క్షమించాలి. మీరు నిలబడే ఉన్నారు. మీరు మావారి బంధువులా?” ఎంతో సౌమ్యంగా అడిగిందామె. ఆమె ప్రశ్న విని చివ్వున తల ఎత్తింది సౌజన్య.

“ఆయన మీవారా?” ప్రదీప్ ఫోటో వైపు చూపించి అడిగింది సౌజన్య. సౌజన్య ఎందుకంత ఆవేశపడుతూందో తెలియని ఆమె సౌజన్య వంక చిత్రంగా చూస్తూంది.

“అవును, మావారే. మా పెళ్ళయి నాలుగు నెలలయింది. కూర్చోండి. ఆయనిప్పుడే వచ్చేస్తారు. చంఢీఘర్ లో కాన్ ఫరెన్స్ ఏదో ఉంటే వెళ్లారు. ఈపాటికి ప్లేన్ వచ్చేసే ఉంటుంది.” వాస్తవాన్ని మనసుకు పట్టించుకోవడానికి ప్రయత్నిస్తూంది సౌజన్య. ఇంతలో ఆమె ‘టీ’ తీసుకు పవచ్చింది. ‘టీ’ చప్పరిస్తూ ఆలోచిస్తూంది సౌజన్య.

“మీరు మద్రాసీ అనిపిస్తూంది. ఏ ఊరి నుంచి వచ్చారు మీరు? మావారు మీ కేమవుతారు?” లలితలలితంగా ఉన్న ఆమె స్వరంలో ఎదుటి వారిని కట్టేసే శక్తి ఉంది.

“హైదరాబాదు నుంచి వచ్చాను.”

సంతోషంగా మధ్యలోనే ఆపిందామె. “అయితే, మీరు మావారి కజిన్ అనుకుంటాను. మీగురించి ఆయన ఎప్పుడూ చెబుతూ ఉంటారు.” సన్నటి సెగ లేస్తూంది సౌజన్య హృదయంలో.

“మా పెళ్ళి చాలా సడెన్ గా జరిగింది. లేకపోతే బహుశా మిమ్మల్ని పిలిచి ఉండేవారు.” మౌనంగా వింటూంది సౌజన్య. తను తొందర పడకూడదు. ప్రదీప్ వచ్చాక అసలు విషయం తేల్చుకోవాలి.

“మీ కజిన్ చాలా మంచివారు. మేమిద్దరం ఒకే డిపార్ట్ మెంట్ లో పని చేస్తున్నాం. మా పరిచయమయి దాదాపు రెండేళ్ళు కావస్తున్నా ఒక్క ఆరునెలల క్రిందటే పెళ్ళి చేసుకోవాలనే నిర్ణయానికి వచ్చాం. దాదాపు పెళ్ళి వయసు దాటిపోయి వృత్తికే అంకితమయి పోవాలనుకుంటున్న నా బ్రతుకులోకి మీ కజిన్ అకస్మాత్తుగా వచ్చి నాలో నిద్రాణంగా ఉన్న కోరికల్ని తట్టిలేపారు. నాకూ భర్త, పిల్లలు, సంసారం కావాలనే కోరిక బలపడింది. అందుకే మీ కజిన్ ని అపురూపంగా నా జీవితంలోకి ఆహ్వానించాను. అలాంటి భర్తను పొందిన నేనెంతో అదృష్టవంతురాలని మురిసి పోతున్నాను.” అమాయకంగా మనసు విప్పి మాట్లాడుతున్న ఆమె వంక శక్తి లేనట్లుగా చూసింది సౌజన్య.

“సారీ! మీరు చాలా అలిసి పోయినట్లున్నారు. స్నానం చేసి విశ్రాంతి తీసుకుందురు గాని. బాత్రూమ్ చూపిస్తాను రండి.”

బాత్రూమ్ లోకి వెళ్ళి తలుపు వేసుకున్న సౌజన్య నిస్రాణగా తలుపు నానుకుని నిలుచుండిపోయింది. తనంటేనూ, పిల్లలంటేనూ ప్రాణం పెట్టే ప్రదీప్ మరో స్త్రీని పెళ్ళాడడమా! తన మనసుకు గాని, శరీరానికి గాని లేశమంత కష్టం కలిగినా విలవిల లాడిపోయే వ్యక్తి ఇంత దారుణానికి ఒడిగట్టి ఉంటాడని నమ్మలేక పోతూంది. కణతలు పగిలిపోతున్నాయి. ఆలోచించడానికి కూడా ఓపిక లేనట్లుగా ఉంది. షవర్ తిప్పి స్నానం చేసేప్పటికి కొంత అశాంతి తగ్గి ఆలోచించడానికి శక్తి వచ్చినట్లుగా ఉంది. బూట్ల చప్పుడు, ‘అమృతా’ అని పిలుస్తున్న ప్రదీప్ గొంతు. అమృత పద ధ్వని వినిపించాయి.

“అబ్బ! ఏమిటా చిలిపితనం! ఇంట్లో చుట్టాలున్నారు.” ఇంగ్లీషులో చిన్నగా అంటూంది అమృత. జరుగుతున్నది ఊహించుకుంటూంది సౌజన్య. ఆమె హృదయం మండిపోతూంది. పిడికిళ్లు బిగుసుకుంటున్నాయి, రక్తం పొంగుతూంది.

పెదాలదురుతున్నాయి. యాంత్రికంగా డ్రెస్ చేసుకుంటూంది.

“మనింటికి చుట్టాలా? ఎవరబ్బా! నీ తరపున బంధువులనే వాళ్ళేలేరు. నాతరపున ఇప్పుడిక్కడికి వచ్చేంత తీరికెవరికీ లేదు.”

“చూడండి, మనింటికి వచ్చిన చుట్టాలెవరో!” మధురంగా నవ్వుతున్న అమిత, అతని కతి సన్నిహితంగా కూర్చున్నదల్లా తలుపు చప్పుడు విని చటుక్కున లేచింది.

“నువ్వా?!” సర్పాన్ని చూసినట్లు గబుక్కున లేచాడు ప్రదీప్.

“నేనే” - తాపీగా వచ్చి అతని ఎదురుగా సోఫాలో కూర్చుంది సౌజన్య.

“కొంచెం అల్పాహారం తయారు చేస్తాను. మీరు మాట్లాడుతూ ఉండండి.” ప్రదీప్ కి టీ కప్పు అందించి లోఫలకు వెళ్ళింది అమిత.

“ఇంత సడెన్ గా వచ్చావేమిటి?” కఠినంగా ఉంది అతని ముఖం.

“సడెన్ గా రాబట్టే మూసుకుపోయిన నా కళ్లు తెరుచుకున్నాయి! సడెన్ గా వచ్చాను కాబట్టే నా స్థానంలోకి వచ్చిన మరో స్త్రీని ఇంత త్వరగా చూడగలిగాను.” సాధ్యమైనంత మృదువుగా మాట్లాడడానికి ప్రయత్నిస్తోంది సౌజన్య.

“నువ్వు అపోహపడుతున్నావు సౌజన్యా! ఆమె నాకొలీగ్, నాకు కేవలం స్నేహితురాలు.” ఆదుర్దాగా సౌజన్య వంక చూశాడు ప్రదీప్. సౌజన్య ఇంత అకస్మాత్తుగా రావడంతో అతని మెదడు పనిచెయ్యడం లేదు. ఏం మాట్లాడు తున్నాడో అతనికే తెలియడం లేదు.

“తప్పు చెయ్యడంకన్నా, దాన్ని కప్పిపుచ్చుకోవడానికి చేసే ప్రయత్నం చాలా నీచంగా ఉంటుంది. మీ మాటల్ని అమాయకంగా నమ్మేయడానికి మీమీది ప్రేమతో, నమ్మకంతో మీకు దూరంగా హైదరాబాదులో ఉండి పిల్లల్ని పెంచుతున్న సౌజన్యకాదు మీ ముందుంది. చెప్పండి. ఎందుకు చేశారీలా? మీరు లేని క్షణాల్ని యుగాల్లా దొర్లిస్తున్న నా కెందు కింత ద్రోహం చేశారు?” కంఠం గద్గద మవకుండా ఉండడానికి విశ్వ ప్రయత్నం చేస్తోంది సౌజన్య.

“సౌజన్యా!” వారించబోయాడు ప్రదీప్.

“మీ ఊపిరి ఆగిపోయే వరకు మీ నీడనుకూడా మరో స్త్రీ నీడ తాకదని భరోసా ఇచ్చారే నాకు! నేను తప్పితే మరో స్త్రీ మీ హృదయంలో ఉండదన్నారే?”

ప్రేమ మీద, దాంపత్య జీవితం మీద, పవిత్రత మీద మీకూ ఉన్నతమైన అభిప్రాయాలున్నాయని చెప్పి నాకా నమ్మకాన్ని కలిగించారే? అవన్నీ మరచిపోయి మరో స్త్రీని నా స్థానంలో నిలుపుతారా?” కన్నీళ్ళు జారకుండా ఉండడానికి ప్రయత్నిస్తూంది సౌజన్య. ప్రాణం లేనట్టుగా ఉందామె ముఖం.

“నన్ను క్షమించు సౌజన్యా! పరిస్థితులలా వచ్చాయి. ఆవిడ అందంతో, వైద్యంలో ఆమెకున్న ప్రతిభతో నన్ను ఆకర్షించాలని ప్రయత్నించింది. ఏదో భయంకరమైన చాపల్యం నేనామెకు వశమయ్యేలా చేసింది.”

“స్టాపిట్” బిగ్గరగా అరిచింది సౌజన్య.

“వంచనకు కూడా హద్దుండాలి, మీ చాకచక్యంతో నన్ను, ఆవిడను కూడా భ్రమలో ఉంచాలని చూడకండి! యదార్థం ఎంత చేదుగా ఉన్నా ఎదుర్కోక తప్పదు.” ఒక క్షణం ఆగి తనను తాను సంబాళించుకుంది సౌజన్య.

“ఆవిడను కూడా పిలవండి. నేనెవరో ఆమెకు చెప్పండి. మా ఇద్దర్నీ మీరే గంగలో కలపదలచుకున్నారో మాకు చెప్పండి.” బ్రెడ్ టోస్ట్ చేసి తెచ్చింది అమిత. సౌజన్యకు, ప్రదీప్ కి చెరో ప్లేటు అందించి సౌజన్య ప్రక్కన కూర్చుందామె.

“చెప్పండి ఆవిడతో” కరుకుగా పలికింది సౌజన్య.

“సౌజన్యా! బయటకు వెళ్ళిమాట్లాడుకుందాం పద.” సౌజన్య రెక్కపుచ్చుకుని బయటకు లాక్కువెళ్ళబోయాడు ప్రదీప్. ఒక్క విదిలింపుతో రెక్కను విడిపించుకుని కఠినంగా అతని వంక చూసింది సౌజన్య. వాళ్ళిద్దరూ ఎందుకంత ఉద్రేక పడుతున్నారో తెలియని అమిత విస్మయంగా వాళ్ళ వంక చూస్తూంది.

“మనం మాట్లాడుకునేదేదో ఇప్పుడే, ఇక్కడే మాట్లాడుకుందాం. కూర్చోండి. చెప్పండి మీ ప్లాన్ ఏమిటో!”

తలవంచుకుని కూర్చున్నాడు ప్రదీప్.

“నన్ను హైదరాబాదులో, ఈవిడను ఇక్కడ ఉంచి ఇద్దరు భార్యల ముద్దుల భర్త అయి రెండు కాపురాల్ని మానేజ్ చేద్దామనుకుంటున్నారా? లేక నా కలల్ని, కోరికల్ని మీతో పెనవేసుకున్నందుకు శిక్షగా నన్ను వదుల్చు కోవాలనుకుంటున్నారా?” ఆవేశంగా అడిగింది సౌజన్య.

“ఏమిటి, మీరింత అసభ్యంగా అరుస్తున్నారు?” తెలుగు అర్థమవని అమిత

సౌజన్య వంక చిరాగ్గా చూసింది. అమిత మాట విని రోషంతో కందిపోయింది సౌజన్య ముఖం.

“నా కాపురంలో మరో స్త్రీ నిప్పులు పోస్తుంటే నేను సభ్యతగా ఎలా మాట్లాడ గలను? నా భర్తను పట్టుకుని మరో ఆడది ‘నా భర్త’ అంటూంటే సౌమ్యంగా ఎలా ప్రవర్తించ గలనమ్మా?”

కొరడా దెబ్బ తిన్నట్లు చూసింది అమిత.

“ఏమిటి మీరనేది?”

“అవునమ్మా! ‘మావారు,’ మావారు’ అని ఇందాక మురుస్తూ చెప్పావే, ఆయనగారు తాళి కట్టిన భార్యను నేను” చురుగ్గా అమిత వంక చూసింది సౌజన్య.

“నో... ఇంపాజిబుల్. అలా కావడానికి వీల్లేదు.” అసహనంగా అరిచింది అమిత.

“సభ్యత, అసభ్యతల మధ్యనున్న అంతరం ఎంత సున్నితమో చూశావా, అమితా? నువ్వు కావడానికి వీల్లేదని ఎంత గట్టిగా అరిచినా చెరిగిపోని నిజమిది. ఆయన ముఖం చూసయినా ఇది నిజమనే నమ్మకం నీకు కలగడం లేదా?” శిలలా నిలుచుండి పోయింది అమిత. ఆ అమ్మాయి ముఖం చూసి జాలేసింది సౌజన్యకు.

“అమితా! ఇందాక ఏదో కోపంలో మిమ్మల్ని నా కాపురంలో నిప్పులు పోస్తున్నారని నిందించాను. కాని, మిమ్మల్ని చూస్తూంటే, మా వారు... సారీ! మనవారు చెప్పినట్లుగా సాటి ఆడదాని కొంప తగలడిపోతే ఆ బూడిదలో మీ ఇల్లు లేపుకోగల సామర్థ్యమున్న దానిలా లేరు. బహుశా నా గురించి మీకసలు తెలిసే ఉండదు.”

చైతన్యం లేనట్లు నిలుచున్న అమిత నోరు విప్పింది. “అవును మీ గురించి నాకు తెలియదు. తెలిసి తెలిసి సాటి ఆడదాని బ్రతుకును నాశనం చేసేంత దుర్మార్గురాలిని కాను.”

“నాకు తెలుసు మీరంత ఘాతకపు పని చెయ్యలేరని, జరిగిందానికి భాధ్యు లెవరో మన ముగ్గురికీ స్పష్టంగా తెలుసు. కాని, ఇప్పుడు ఆలోచించవలసింది జరిగిపోయిన దానిని గురించి కాదు. జరగవలసిన దాన్ని గురించి. చెప్పండి! మా

ఇద్దరీ ఏం చెయ్యదల్చుకున్నారు, మీరు?”

సౌజన్యతో పాటు అమితకూడా ప్రదీప్ వంక చూసింది. కత్తుల్లాంటి వాళ్ళ చూపులు తన శరీరాన్ని తూట్లుతూట్లు చేస్తున్నట్లనిపించింది ప్రదీప్ కి. ఒక్క నిమిషం ఆలోచిస్తూ ఉండి పోయాడు ప్రదీప్. కాంతివిహీనమైన కళ్లతో అతని వంక చూస్తూంది అమిత. ‘హాస్పిటల్, రోగులు, ఆపరేషన్లు తప్పితే మరో ప్రపంచం ఎరుగని నన్ను నిర్దాక్షిణ్యంగా ఇంత ఊబిలోనికి ఎందుకు దించావు? ఆలస్యంగా బ్రతుకులో స్థిరపడ్డా, మంచి తోడును పొందానని ఎంత పిచ్చిదానిలా పొంగి పోయాను! నీ మంచితనం వెనుక ఇంత మోసం, నీ ప్రేమ వెనుక ఇంత కపటనాటకం ఉందని ముందే తెలిస్తే ఎంత బాగుండేది. ఈ ఆశాభంగాన్ని ఎలా భరించేది? గరళంలాంటి ఈ నిజాన్ని ఎలా మింగేది?’ అని అడుగు తున్నట్లున్నాయామె చూపులు.

“ఇంతవరకు వచ్చాక, ఇంక నా మనసులో వున్నది స్పష్టంగా చెబుతాను. సౌజన్యా! నువ్వు, అమిత సంస్కారులు. నన్ను ప్రాణసమంగా ప్రేమిస్తున్నారని తెలుసు. నాకు మీరిద్దరూ చెరోకన్ను. అందులో ఏ కన్ను కన్నీరు కార్చినా సహించలేను నేను.”

అంతవరకు నిగ్రహంగా ఉన్న సౌజన్య మరి ఆగలేకపోయింది. “ఆపండి. కన్నబిడ్డలు చెరో కన్ను అవగలరేమో కాని, కట్టుకున్న భార్యలు అలా అవలేరు, ఒక స్త్రీ మీద ప్రేమ చచ్చిపోతే తప్ప మరో స్త్రీని భార్యలా ప్రేమించలేరు. నేను, నా బిడ్డలు మీ దృష్టిలో చచ్చిపోయినట్లే లెక్క, అందుకే అమితను పెళ్లాడగలిగారు మీరు.”

“అలా అనకు సౌజన్యా!” వారించబోయాడు ప్రదీప్.

“మరెలా అనను? నా మీద ప్రేమ చచ్చిపోకపోతే మీరు అమితను ప్రేమించలేరు. పెళ్లితో తప్పితే వశంకాని స్త్రీ కాబట్టి ఈ అందాల రాశిని ప్రేమ, పెళ్లి అనే అందమైన బురఖాలతో నేర్పుగా వంచింది ఉండాలి. అవునా?” సౌజన్య వంక సూటిగా చూడలేక పోయాడు ప్రదీప్.

“చూడండి మిమ్మల్ని నమ్మి నేను ఒక విధంగా, అమిత మరో విధంగా మోసపోయాము. దయచేసి మమ్మల్నింకా మోసగించాలని ప్రయత్నించకండి. మీతో పెనవేసుకున్న మా బ్రతుకుల గురించి స్పష్టంగా చెప్పే ధైర్యం మీకు లేకపోయినా, నా బ్రతుకు గురించి నా నిర్ణయం వినండి.” తమ మధ్య జరుగుతున్న

సంభాషణ అమితకు అర్థంకావాలని ప్రయత్నపూర్వకంగా ఇంగ్లీషులో మాట్లాడుతూంది సౌజన్య. రెప్ప వాల్చుకుండా సౌజన్య వంక చూస్తూంది అమిత.

“మన పెళ్ళికి ముందు మీరు చేసిన వాగ్దానాల్ని మరచిపోయి నా స్థానాన్ని మరో స్త్రీతో పంచుకోమంటున్నారు మీరు. అమిత చాలా ఉత్తమురాలు, సంస్కార వంతురాలు కావచ్చు, కాని, ఆమె ఎలాంటిదయినా మరో స్త్రీతో నా స్థానాన్ని పంచుకోవడానికి నేను సిద్ధంగా లేను. నేను మీ జీవితంనుంచి తప్పుకోదలుచు కున్నాను.” పక్కలో బాంబు పేలినట్లయింది ప్రదీప్ కి.

‘సౌజన్యా! నువ్వు ఆవేశపడుతున్నావు.’

“ఇది ఆవేశం కాదండీ. భరించలేని ఆవేదన. తను నమ్మిన మగవాడే ఒడుపుగా చురకత్తిని గుండెల్లో దిగేస్తుంటే నిస్సహాయంగా చేసే ఆక్రందన.”

“గోరంతను కొండంత చేస్తున్నావు సౌజన్యా! ఆ మాత్రం సర్దుకుపోలేవా?”

ఎర్రబడిన కళ్ళతో వాడిగా చూసింది సౌజన్య. “సర్దుకు పోవడమా?! ఇది సర్దుకు పోయే విషయమేనా? మీరిలా ఒక ఆడదాని తరువాత మరో ఆడదాన్ని పెళ్ళాడుతూ ఉండండి. సవతులందరం కలిసి సర్దుకు పోతూ సహజీవన సౌభాగ్యాన్ని స్థాపిస్తాం. సరేనా?... అది సరే.... నేను మీలా చేస్తే మీరు సర్దుకు పోగలరా? మరో మగవాడితో కలిసి నా ప్రేమను, నా దేహాన్ని పంచుకోగలరా? చెప్పండి!... మీరలా చేయలేరు. నాకు తెలుసు... చూడండి. తరతరాలుగా మేమిలా సర్దుకుపోయే మీకిలా కాళ్ళు తెచ్చాము. సంసారం చట్టుబండలవుతుందని, తనూ, తన బిడ్డలూ అనాధలుగా వీధిలో నిలబడవలసి వస్తుందని, పరువు ప్రతిష్ఠలు మంటగలసి పోతాయని. ఆర్థికంగా మీమీద ఆధారపడ్డ ఆడది మీ బెదిరింపులకు హడలిపోయి, విధిలేక, మరో దారిలేక, సర్దుకొని పోతుందన్న అతిశయంతో, చచ్చినట్లు సర్దుకుపోవాలన్న శాసనంతో మీరు ధైర్యంగా, విచ్చలవిడిగా ప్రవర్తిస్తున్నారు.” కోపంగా చూసింది సౌజన్య.

“ఇంక మేము సర్దుకుపోయే ప్రసక్తి లేదు. మీరెంత దౌర్భాగ్యపు పనులు చేస్తున్నా మీతో కలిసి బ్రతుకుతూ ఆ హైన్యాన్ని భరించలేము. మమ్మల్ని మీతో కట్టి ఉంచేవి ప్రేమ, మమత, సాటి మనిషిగా మాకిస్తున్న విలువ తప్పితే అధికారం, పెత్తనం కాదు. ఆడవాళ్ళుగా పుట్టిన నేరానికి మీ కాళ్ళ దగ్గర బానిస బ్రతుకు బ్రతుకుతూ అనుక్షణం చస్తూ బ్రతకము.” ఆవేశంతో వణుకుతూంది సౌజన్య.

“ఉపన్యాసాల్నింక ఆవు. ఉపన్యాసాలివ్వడానికి ఇది వేదిక కాదు. సంసారం అని మరిచిపోకు.”

ప్రదీప్ వంక కాలేజీ సేలా చూసింది సౌజన్య.

“నా కాపురం, నా కలలు నా కళ్ళ ముందే భస్మమయిపోతుంటే కడుపు మండి భరించలేక నేను మాట్లాడుతూంటే నాది ఉపన్యాసమని హేళన చేస్తున్నారా? జీవితాన్ని ఇంత తేలికగా ఎలా తీసుకోగలుగుతున్నారు మీరు? అవును. ఇది సంసారమే. అదీ నా సంసార విషయమే. అందుకే అంత తేలికగా తీసుకోలేక పోతున్నాను. బాగా ఆలోచించే మీనుండి విడిపోవడానికి నిర్ణయించుకున్నాను.”

“ఇందాకటి నుండి చూస్తున్నాను. విడిపోతాను విడిపోతానని చిందులేస్తున్నావు! పిల్లల్నేంచేస్తావు? ఎలా పెంచుతావు?” ఏ మాత్రం సంకోచం లేకుండా అతనిలా ఎగతాళిగా మాట్లాడుతూంటే భరించలేక పోతూంది సౌజన్య. భర్తను వదిలేసిన భార్యగా, తండ్రి ఆసరా లేని పిల్లలతో తన భవిష్యత్తు ఎలా ఉంటుందో, తను ఒంటరిగా పిల్లల్ని ప్రయోజకుల్ని చెయ్యడం ఎంత కష్టతరమో ఊహించగలదు సౌజన్య, కాని, ధైర్యాన్ని కూడదీసుకుంది.

“మీరు బాధ్యతారహితంగా ప్రవర్తించారని నేనూ అలా ప్రవర్తించను. నా జీవితంలో ప్రేమ, పెళ్ళి అనే అధ్యాయం జారి పోయింది. ఇంక నా సర్వశక్తులు ధారపోసి నా పిల్లల్ని పెంచుతాను. నా కొడుకుల్ని వంచకులూ, దగాకోర్లు కాకుండా చేస్తాను. నా కొడుకుల్ని మంచి విలువలకు ప్రతినిధులుగా, తమతో సమానంగా పుట్టిన ఆడపిల్లల్ని గౌరవంగా చూడగల మనుషులుగా తయారుచేస్తాను.” ఉద్విగ్నతతో చలించి పోతూంది సౌజన్య.

“కాని... తమ తండ్రి తన చదువును, సంస్కారాన్ని మరిచి క్షణికమైన చాపల్యానికి లొంగిపోయి, తమ తల్లిని దారుణంగా వంచించేంత అల్పవ్యక్తి అని నా బిడ్డలకు తెలిసి, వాళ్లు సిగ్గుతో తలలు వంచుకుంటూంటే నేనెలా చూడగలిగేది?” విహ్వలంగా తనకు తాను చెప్పుకుంటున్నట్లు అంటున్న సౌజన్య వంక విస్మయంగా చూస్తూంది అమిత.

“మిమ్మల్ని కోర్టుకు లాగి మీమీద కక్ష తీర్చుకోగల అవకాశముంది నాకు. అయినా... గౌరవంగా సంఘంలో ఒక హోదాతో బ్రతుకుతున్న అమిత బ్రతుకు కూడా మనిద్దరి బ్రతుకులతోనూ ముడిపడి ఉండడంవల్ల ఆమెనుకూడా రచ్చకీడ్చే

సాహసం చెయ్యలేకపోతున్నాను. అదీకాక మీ నుంచి నేను కోరేది భార్య అనే గౌరవ స్థానమొక్కటే కాదు. నా హృదయాన్ని పులకరింప చేసే మీ ప్రేమకూడా కావాలి నాకు. చట్టం నాకది ప్రసాదించలేదు.” సౌజన్య కంఠం క్రమేపీ గద్గదమయింది.

“నా జీవితం గురించి నాకు నచ్చిన నిర్ణయం నేను తీసుకున్నాను. అంతకు మించి జోక్యం చేసుకోడానికి నాకధికారం లేదు. అయినా, చదువు, సభ్యత, అందం కలబోసిన ఈ స్త్రీమూర్తిని చూసాక చెప్పకుండా ఉండడానికి నా మనసొప్పడం లేదు. దయచేసి మీ మనసు మార్చుకోండి. అమిత మనసును కష్టపెట్టకండి. స్త్రీ ప్రేమ, జీవితం, కన్నీళ్లు చాలా విలువైనవి. వాటిని తేలికగా తీసుకోకండి” ప్రాధేయ పూర్వకంగా ప్రదీప్ వంక చూసింది సౌజన్య. అప్పటి వరకు ప్రేక్షకురాలా చూస్తూ కూర్చున్న అమిత చటుక్కున సౌజన్య చేతుల్ని అందు కుంది.

“దీదీ! ఎంత మంచి మనసు మీది.” పట్టేసిన కంఠాన్ని సవరించుకుంది అమిత.

“మరో స్త్రీతో భర్తను పంచుకోలేక అతన్నుండి దూరంగా వెళ్ళిపోతున్నారు మీరు. కాని, ఒక మోసగాడితో జీవితాన్ని పంచుకునే ధైర్యం లేదే నాకు. దీదీ! నేను ఒంటరిగా బ్రతకడానికి అలవాటు పడ్డాను. ఎవరో ఒకరు తోడుగా ఉంటే జీవితమెంత మధరంగా ఉంటుందో తెలిపారు డాక్టర్ ప్రదీప్! నా కడుపులో పెరుగుతున్న ఈయన ప్రతిబింబం ఇక ముందు నాకు తోడుగా ఉండి ఆ మాధుర్యాన్ని నా కందిస్తాడు. దీదీ! నాకు త్వరలోనే ఫారిన్ ఛాన్స్ వస్తుంది. మీ జీవితాల్లో నానీడ పడనంత దూరంగా వెళ్ళిపోతాను. నా వల్ల మీ సంసారం పాడవుతూందంటే నా గుండె పగిలిపోతూంది, దీదీ!”

“అమితా ! నా జీవితంలో నీ నీడ పడనంత మాత్రాన సమస్య పరిష్కార మవదు. అసలు బుద్ధి అనేది మంచిగా ఉండాలి కాని, ఒక అమిత పోతే, మరో సవిత, మరో కవిత. అందుచేత నా నిర్ణయానికి తిరుగులేదు. అమితా! ఒకసారి ఈయనే చెప్పారు. పదిమంది ఆడవాళ్ళు వెకిలి చేష్టలు చేసే పదిమంది మగవాళ్ళని పిచ్చికుక్కల్ని తరిమినట్లు తరిమితే వందమంది మగవాళ్ళకది కనువిప్పవుతుందని. ఆయన మాటలు నిజమేననిపించాయి. పదిమంది మగవాళ్ళ మోసాన్నిలా ప్రతిఘటిస్తే వందమంది మగవాళ్ళకది కనువిప్పు కలిగిస్తుందేమో! చూద్దాం.”

దృఢంగా ఉందామె స్వరం. సూట్‌కేస్ పట్టుకున్న సౌజన్య చేతిని పట్టి ఆపింది అమిత.

“దీదీ! నన్ను క్షమించి మీరు వెళ్లకండి. తెలిసి చేసినా, తెలియక చేసినా మీ కాపురాన్ని కూలదోసింది నేను. దయచేసి యీ వ్యధ నన్ను జీవితాంతం వెంటాడేలా చెయ్యకండి.” దీనంగా చూసింది అమిత.

“అమితా! ఇందులో నీ తప్పేమీ లేదు. నువ్వనవసరంగా బాధపడకు. నీ మంచితనం, సంస్కారం నిన్నలా భావించేలా చేస్తున్నాయి తప్పితే యధార్థంగా నువ్వు నిమిత్త మాత్రురాలివి. ప్లీజ్, అమితా! నన్ను వెళ్ళనివ్వు.” మృదువుగా ఆమె చేతిని విడిపించుకుంది సౌజన్య. చేష్టలుడిగిన వాడిలా చూస్తూ కూర్చున్నాడు ప్రదీప్. సౌజన్య గుమ్మం దాటుతుండగా ఒక్క అంగలో వెళ్లి ఆమె భుజాన్ని పట్టి ఆపాడు.

“నీకింత మొండితనం పనికిరాదు. నువ్వు వెళ్లాద్దు.” అతని స్వరంలోని అధికారాన్ని గమనించి తిరస్కారంగా అతనివంక చూసింది సౌజన్య. ఇంత జరిగినా తనది మొండితనమని నిందిస్తున్నాడు తప్పితే, అతనిది తప్పని ఒప్పుకోవడం లేదు. ఎంత అహంకారం!

“దయచేసి ఇంక వాదన పెంచకండి, నా దారిన నన్ను పోనీయండి. నన్ను ఆపగలిగే అర్హతను మీరెప్పుడో పోగొట్టుకున్నారు.” అతన్ని విడిపించుకుని బయటికి వచ్చింది సౌజన్య.

టాక్సీ వచ్చేలోపు నడిచిన పది గజాలు పది మైళ్లలా అనిపించాయి. టాక్సీ డోర్ తెరిచి దానిలోకి ఎక్కడానికి సర్వశక్తులూ కూడ దీసుకోవలసి వచ్చింది. నిస్సత్తువగా సీటు మీద వ్రాలిన సౌజన్య తన వెనకే అమిత కూడా ప్రదీప్‌ని తన ఫ్లాట్ నుండి వెళ్లగొట్టి శాశ్వతంగా అతని జీవితాన్నుంచి తప్పుకుందని ఊహించ లేదు.

స్టేషన్ వైపు సర్రున దూసుకు పోతూంది టాక్సీ. టాక్సీ వేగాన్నీ, బయట పరుగులిడుతున్న జనప్రవాహాన్ని గమనిస్తూ, చైతన్యాన్ని పుంజుకుంటూ, భవిష్యత్తు గురించి ఆలోచిస్తూ నిటారుగా కూర్చుంది సౌజన్య.

- ఆంధ్రప్రభ వీక్లీ, 1976